

ಐಶ್ವರ್ಯ

ಏಕ ಗಾವಾಂತು ಏಕು ರಾಯು ಆಶಿಲೊ. ಭಾರೀ ಚಾಂಗು, ದೀನ ದಯಾಳು ಆನಿ ಪ್ರಜಾಜನ ವತ್ಸಲು. ತಾಗೆಲೆ ರಾಜ್ಯಾಂತು ಸಗಟ ಜನ ಸುಖ ಸಂತೋಷಾರಿ ಆಸ್ಸುಕಾ ಮ್ಹಣ ಮನಪೂರ್ವಕ ಪ್ರಯತ್ನ ಕರತಾಶಿಲೊ.

ಸಾಮಂತ ರಾಯಾನಿ ದಿಲ್ಲೆಲ ಅನೇಕ ಕಪ್ಪ ಕಾಣಿಕೆ ತಾಗೆಲೆ ಖಜಾನಾಂತು ರಾಶಿ ರಾಶಿ ಪಳೆಲೆಂ ಪೊಳೊನು ರಾಯಾಕ ಏಕ ಆಲೋಚನ ಆಯಿಲಿ. 'ಹೇಂ ಸಗಟ ಆಮಗೆಲೆ ಪ್ರಜಾಜನಾಂಕ ವಾಂಟಲ್ಯಾರಿ ಪಾಪ ಮಸ್ತ ಖುಷಿ ಜಾತ್ತಲಿ' ಮ್ಹಣ.

ರಾಜಭವನಾಚೆ ಆಂಗಣಾಂತು ಸಗಟ ವಸ್ತು ಸಾಲಾನ ದವರಯಿಲೆ ಆನಿ ರಾಜ್ಯಾಂತು ಡಾಂಗುರ ಪೆಟಯಿಲೆ ಕೀ ಸಗಟ ಪ್ರಜಾಜನಾನಿ ರಾಜಾಂಗಣಾಂತು ಮಾಂಡಯಿಲೆ ವಸ್ತು ಪ್ರದರ್ಶನ ಪೊಳೋಚಾಕ ಯೇವಕಾ ಆನಿ ಖಿಂಚೀ ಏಕ ವಸ್ತು ರಾಯಾನ ದಿಲ್ಲೆಲೆ ಉಡಗಿರೇಂ ಮ್ಹಣ ಘೇವುನು ವಚ್ಚುಕಾ.

ಸಗಟ ಪ್ರಜಾ ಜನಾಂಕ ಖುಷಿ ಖುಷಿ. ಸಾನ ಚೆರಡುವಂ ಬೊಂಬೆ, ಬೇಟ ಬೋಲು ಘೇವುನು ಖೆಳತಾ ನಾಂತಾ ಗೆಲ್ಲಿಂಚಿ. ಬಾಯಲಮಂಶ ಜರಾ ಕಾಪ್ಪಡ ಭಾಂಗರಾ ನೆಕ್ಲೆಸ, ಕಾಂಕಣ, ಚೈನ ಪೊಳೊನು ಪಿಶೈಲಿಂಚಿ. ಕಸಲೆ ಕಾಡಚೆ ಕಸಲೆಂ ಸೊಡಚೆ ಮ್ಹಣ ಚಿಂತಾ ಚರ್ಚಾ ಕರನು ದಣವಲಿಂಚಿ. ಕಡೇರಿ ಕಶೀಂ ಏಕ ತೀರ್ಮಾನ ಕರನು ತಾನ್ನಿ ತಾನ್ನಿ ಕಾಡಲೆಲೆ ವಸ್ತು ಘೇವುನು ವತ್ಸನಾ ತಾಂಗೆಲೆ ತೊಂಡಾರಿ ದಿಸಚೊ ಸಂತೋಷು ತೃಪ್ತಿ ಪೊಳೊನು ರಾಮಾಲೆ ಪೋಟ ಥಂಡ ಜಾಲ್ಲೆಂ. ದಾರಲೆನಿಯಿ ತಾಂಗೇಲ ಆವಡೀಚೆಂ ಕೋಟು ಹೇಟ ಬೂಟ ಕಾಣು ಘೆತಲೆಂ. ರಾಯಾಲೆ ಅಸ್ಸೂಲೆ ಐಶ್ವರ್ಯ ಪೊಳೊನು ಸಗಟಾಂಕ ಪರಮಾಶ್ಚರ್ಯ ಜಾಲ್ಲೆಂ.

ಪ್ರಜಾಜನಾಲೆಂ ಉತ್ಸಾಹು ಆನಿ ಹೋ ಉತ್ಸವು ಪೊಳೊಚಾಕ ರಾಯು ಏಕ ಮುಲ್ಲೇರಿ ಆಸನಾರಿ ಬಶ್ಶಿಲೊ. ಜನಾನಿ ಹೇಂ ಘೆವಚಿ ಕೀ ತೇಂ ಕಾಡಚೆಂ ಕೀ ಮ್ಹಣ ತಾಂಗತಾಂಗಲೆ ಮನಾಂತು ಚಿಂತನ ಮಂಥನ ಕರಚಿ ರಾಯಾಕ ಭಾರೀ ಏಕ ತಮಾಸೊ. ಕೊಣ ಕಂಚೆ ವಸ್ತು ಅಪ್ಪಡತಾ ಕೀ ತೋ ವಸ್ತು ತಾಕ್ಕಾ ದುಸರೆ ವಸ್ತು ಅಪ್ಪಡಚಾ ನಾಂ.

ಏಕಿ ಮ್ಹಾಂಥಾರಿ ಸಾಲಾನಿ ದವರಿಲೆಲೆಂ ಸಗಟ ಪೆಳಯತುಚಿ ಸುತ್ತು ಸುತ್ತು ಯೆತ್ತ ಆಶಿಲಿ. ತೀ ಕಸಲೇಂಕೀ ಸೊದ್ದಿತಾ ಆಸ್ಸ ಮ್ಹಣ ಲೆಕ್ಕುನು ರಾಯಾನ ತಿಗಲಾಗ್ಗೀ ವೊಚ್ಚುನು ನಿಮಗಿಲೆ ಬಾಪಮಾ ತುಕ್ಕಾ ಕಸಲೆಂ ಜಾಯಿ ಮ್ಹಣ ಸಾಂಗ ಹಾಂವ ದಿತ್ತಾ' ಮ್ಹಣ.

ಬಾಪಮಾ ಮ್ಹಣಾಲಿ 'ಅರೆ! ಹಾಂವ ರಾಯು ಕಂಯಿ ಆಸ್ಸಕೀ ಮ್ಹಣ ಸೊದ್ದಿತಾಶಿಲಿಂ. ಮಾಕ್ಕಾ ರಾಯೂ ಜಾಯಿ ರಾಯಾ ಹಾಂವ ತುಕ್ಕಾ ಅಪ್ಪಡತಾಂ ಇತ್ಯಾಕ ಮ್ಹಳಯಾರ, ರಾಯು ಮೆಗ್ಗಲೋ ಜಾಲ್ಲೆರಿ ರಾಯಾಲೆ ಆಶಿಲೆಂ ಸಕಲೈಶ್ವರ್ಯ ಮೆಗೆಲೇಂ ಜಾತ್ತ ನವೆಂ!!'

ಅಖಿಲಾಂಡ ಕೋಟಿ ಬ್ರಹ್ಮಾಂಡಾ ಧನಿ ಪರಮಾತ್ಮು. ತಾಗೆಲೆ ಸ್ನೇಹ ಸಂಪಾದನ ಕರೂನ ತೋ ದೇವು ಆಮೆಗೆಲೊ ಜಾಲ್ಲಾರಿ ತ್ಯಾ ನಂತರ ಹೀ ಪ್ರಪಂಚಾಂತು ಕಸಲೇ ಸಂಪಾದನೆ ಕರಚಿ ಅಗತ್ಯ ನಾ. ಹೀ ಚರಾಚರ ಸೃಷ್ಟಿ ಏಕ ಮಾಯಾಬಜಾರ. ಏಕ ಮೆಳ್ಳಾರಿ ಅನೇಕ ನಾ. ಕಸಲೇಂಯಿ ಸಂಪಾದನ ಕೆಲ್ಲೆರಿಯಿ ಪೊರೊ ಮ್ಹಣ ದಿಸನಾ. ಕಠಿಣ ಪರಿಶ್ರಮ ಕರೂನ ಆತ್ಮ ದರ್ಶನ ಕರಕಾ. ತೇಂಚಿ ನಿಜ ಜಾವುನು ಆಶಿಲೆ ಪರಮೇಶ್ವರ್ಯ.